

Qorti tal-Appell
(Kompetenza Inferjuri)
Imħallef Anthony Ellul
Appell numru: 47/2018

Aswin Thapa Magar

(appellant)

vs

Central Visa Unit

(appellata)

1 ta' Frar, 2019.

1. L-appellant hu ta' nazzjonalita Nepaliża u daħal Malta permezz ta' visa ta' student.
2. L-appellant applika għand Central Visa Unit (CVU) għall-estensjoni tal-visa. Applikazzjoni li kienet miċħuda minħabba li:

"The information submitted regarding the justification for the purpose and conditions of the intended stay was not reliable".

3. L-appellant appella minn dik id-deċiżjoni quddiem il-Bord tal-Appelli dwar I-Immigrazzjoni. F'ittra datata **4 ta' Jannar 2018** ġie spjegat:

"Mr Thapa Magar Aswin is registered for examinations and assignments which will be held next week. According to our attendance records report, he has attended the majority of his lectures. Kindly review his documents."

4. Fil-25 ta' April 2018 il-Bord tal-Appelli dwar I-Immigrazzjoni čaħad l-appell tiegħi. Huwa eżamina l-kopja tal-*attendance sheet* li kienet preżentata in sostenn tal-appell li ppreżenta quddiem il-Bord. Fid-deċiżjoni ssemmha li f'Ottubru 2017 l-attendenza tal-appellant kienet ta' 68% u f'Novembru 2017

kienet ta' 61%. Il-Bord kien tal-fehma li kien hemm nuqqas ta' attendenza konsiderevoli li ma kienx ġustifikat:

"*In the Board's view this attendance sheet shows considerable unjustified absence.*

The Board also saw that no explanation for the absence was offered to it.

For these reasons, the Board concludes that the appellant's attendance rate is indeed insufficient and registers its agreement with the decision from which this appeal was filed.

Therefore the Board rejects the appeal".

5. **Fit-8 ta' Mejju 2018** I-appellant appella mid-deċiżjoni tal-Bord tal-Appelli dwar I-Immigrazzjoni. Spjega li I-appell kien qed jagħmlu skont I-Artikolu 25A(8) tal-Att dwar I-Immigrazzjoni (Kap 217). Huwa talab lil din il-qorti tirrevoka d-deċiżjoni appellata u tilqa' I-applikazzjoni tiegħu jew tirrimetti l-atti lura lill-Bord u tidderiegi lill-istess Bord sabiex jiddeċiedi I-appell *ai termini* tal-Liġi (Sussidjarja) 217.09. **L-aggravji** huma tnejn:

- L-ewwel aggravju:

Il-Bord proċeduralment ma osservax il-liġi meta naqas milli "jisma" lill-partijiet u dan *inter alia* bi ksur lampanti tal-Artikolu 25A(1)(c) tal-Kap 217 tal-Liġijiet ta' Malta, u konsegwentement bi ksur tad-dritt tiegħu ta' smiegħ xieraq, u għalhekk hemm in-nullita` tad-deċiżjoni tal-Bord.

- It-tieni aggravju:

Mingħajr preġudizzju għas-suespost, il-Bord applika regolamenti mhux kontemplati fil-liġi specifika. L-applikazzjoni tiegħu kellha tiġi ġġudikata *ai termini* tal-liġi specifika L.S. 217.09 (Kundizzjonijiet għad-Dħul ta' Ċittadini ta' Pajjiżi Terzi għall-Finijiet ta' Studju) u mhux *ai termini* tal-Visa Code. Il-bniedem kompetenti li jevalwa tali applikazzjoni huwa d-Direttur għaċ-Čittadinanza u Affarijiet ta' Espatriazzjoni, u mhux id-Direttur tas-CVU.

6. **Fil-21 ta' Mejju 2018** is-CVU wiegbet għall-appell u sostniet li d-deċiżjoni tal-Bord hija ġusta u timmerita konferma. **Ir-risposta** tagħha tkopri s-segwenti punti:

- In linea preliminari:

Issostni li l-appell sar *fuori termine*, għaliex id-deċiżjoni ingħatat u ġiet ikkomunikata lill-appellant fil-25 ta' April 2018 mentri l-appell kien preżentat fit-8 Mejju 2018, (u cioe` oltre l-ghaxart ijiem (10) stipulati fl-Artikolu 25A(8) tal-Kap 217.

- Ukoll in linea preliminari:

Issostni li d-deċiżjoni tal-Bord mhix appellabbi. L-Artikolu 25A(8) tal-Kap 217 jipprovdli li d-deċiżjoni tal-Bord hija finali u li minnha m'hemmx appell ħlief fuq punt ta dritt relattiv għall-persuni li jissemmew fit-Taqsima III. L-appellata ssostni li l-ebda li ġi kkwotata mill-appellant ma tapplika għas-sitwazzjoni tiegħu u għalhekk ma sar l-ebda apprezzament żbaljat tal-liġi fil-konfront tiegħu.

- Dwar l-ewwel aggravju tal-appellant:

Targumenta li m'hemmx il-ħtieġa li biex jiġi salvagwardjat id-dritt ta' smiġħ xieraq tiġi ffissata seduta u jiġu sottomessi sottomissionijiet orali, iżda huwa bizzejjed li ż-żewġ partijiet jingħataw l-istess opportunita` biex jippreżentaw is-sottomissionijet tagħhom. B'riferenza għall-każ odjern taċċenna għall-fatt li ż-żewġ partijiet ippreżentaw il-każ tagħhom quddiem il-Bord permezz ta' dokumentazzjoni u l-ebda waħda miż-żewġ partijiet ma dehret quddiem il-Bord.

- Dwar it-tieni aggravju tal-appellant:

Taċċenna għall-fatt li l-applikant applika għal estenżjoni ta' "National Long Stay "D" Visa" sabiex ikompli jsegwi kors fi ħdan **I-STC Higher Education** li jwassal għall-grad ta' Kors MQRIC¹ tal-Livell 4. Tispjega li applikazzjonijiet ta' din in-natura li jirrigwardaw korsijiet MQRIC tal-livell 1 sa 4 jiġu evalwati mis-CVU ai termini tar-Regolament EC Nru 810/2009 tal-Parlament Ewropew u tan-National Visa Policy. B'riferenza għall-ilment tal-appellant li l-liġi applikabbli hija il-L.S. 217.09, tirrileva li dan mhux korrett għaliex il-L.S.217.09 hija applikabbli għal "*long term higher education courses*" li huma rikonoxxuti mill-MQRIC Livell 5 jew iktar, u għalhekk estensjoni għall-visa study fil-fatt tiġi pprocessata mis-CVU.

Konsiderazzjoni.

(i) Eċċezzjoni li l-appell hu tardiv:

7. Is-Central Visa Unit eċċepiet fl-ewwel lok illi l-appell sar *fuori termine*. Artikolu 25A(8) tal-Kap 217 jipprovdli hekk (enfaži ta' din il-qorti):

¹ Malta Qualifications Recognition Information Centre.

"*Id-deċiżjonijiet tal-Bord* għandhom ikunu finali ħlief għar-rigward ta' punti ta' dritt deċiżzi mill-Bord rigward deċiżjonijiet li jkunu jolqtu persuni bħal dawk imsemmija fit-Taqsima III, li minnhom jista' jkun hemm **appell fi zmien għaxart ijiem** quddiem il-Qorti tal-Appell (Ġurisdizzjoni Inferjuri). Il-Bord tar-Regoli mwaqqaf taħt l-artikolu 29 tal-Kodiċi tal-Organizzazzjoni u Proċeduri Ċivili jista' jagħmel regoli li jkunu jirregolaw appell bħal dak.

8. Fis-seduta tal-5 ta' Novembru 2018, fir-rigward ta' din l-eċċeżżjoni, id-difensur tal-appellata għarraf lill-qorti li l-prova tan-notifika ma tistax issir ġialadarba l-appellant ma kienx fl-awla biex jikkonferma jekk id-deċiżjoni kienx irċeviha fid-data li tissemma fir-risposta (25 ta' April 2018). Żied, "Madanakollu I-Av Degabriele iddikjara li l-appellata mhix tinsisti dwar din l-eċċeżżjoni".
9. Għaldaqstant l-qorti tqis li l-eċċeżżjoni hi eżawrita. F'kull każ, kienet l-appellata li kellha l-obbligu li tressaq prova li l-appell sar *fuori termine*. Prova li ma saritx minkejja li tali prova setgħet issir għalkemm l-appellant ma kienx preżenti għas-seduta.

(ii) Jekk l-appell jirrigwardax punt ta' dritt skont l-Artikolu 25(A)(8) Kap 217

10. L-Artikolu 25(A)(8) jipprovdli li appelli minn deċiżjonijiet tal-Bord li jolqtu lil dawk il-persuni li jissemmew f' Taqsima III, jistgħu isiru fuq "**punt ta' dritt**". Filwaqt li mhux ikkontestat li l-appellant huwa persuna li tissemma f' Taqsima III, l-appellata ssostni li l-appell ma jirrigwardax punt ta' dritt.
11. Il-qorti ma taqbilx:-
 - (i) fl-ewwel aggravju l-appellant jilmenta li l-Bord kiser l-Artikolu 25(A)(1)(ċ) tal-Kap 217 minħabba l-fatt li huwa ddeċieda l-każ tiegħu mingħajr ma tah smiegħ;
 - (ii) fit-tieni aggravju imbagħad isostni li l-applikazzjoni tiegħu kellha tiġi aġġudikata mid-Direttur għaċ-Ċittadinanza u Affarijiet ta' Espatrijazzjoni u mhux mis-CVA, u dan, *ai termini* ta' dak provdut mil-L.S.217.09, u allura jsostni li l-Bord applika regolament mhux kontemplat fil-liġi

² Bord tal-Appelli dwar l-Immigrazzjoni.

specifika.

12. Għaldaqstant ma jistax jingħad li l-appell ma jirrigwardax punt ta' dritt.

(iii) L-ewwel aggravju: in-nuqqas ta' "smigħ" da parti tal-Bord

13. L-appellant jilmenta bil-fatt li l-Bord ma semax lill-partijiet "bi ksur lampanti tal-Kapitolu 217 tal-Ligjiet ta' Malta u konsegwentement bi ksur tad-dritt (tiegħu) ta' smigħ xieraq".

14. L-Artikolu 25A(1)(c) jistipula illi:

"Il-Bord ikollu ġurisdizzjoni li **jisma' u jiddeċiedi appellu** jew applikazzjonijiet bis-saħħha tad-dispozizzjonijiet ta' dan l-Att jew ta' regolamenti magħmulin taħtu jew bis-saħħha ta' kull li ġi oħra."

15. Din id-disposizzjoni ma tidhirx li qiegħda teżiġi li f'kull każ il-Bord għandu jżomm seduta għall-ġbir ta' provi. Wara li l-appellant irregistra l-appell mid-deċiżjoni tas-CVU quddiem il-Bord, b'ittra il-Bord ordna lill-appellant:

"*This is to confirm that the Immigration Appeals Board has received and registered the appeal above quoted.*

Please be informed that you have fifteen (15) days from the filing of this appeal to provide any relevant and/or supporting documentation. All evidence must be provided in document form."

Ovvjament ikun hemm ħtieġa ta' seduta fejn per eżempju jkun hemm kwistjoni dwar kredibilita' jew fejn ċertu tagħrif ma jkunx jista' jingħata permezz ta' dokumenti.

16. L-Att dwar Ĝustizzja Amministrattiva (Kap. 490) stess jiprovdli li tribunal amministrattiv, li jinkludi l-Bord (ara l-Ewwel Skeda), għandu jagħti lil kull parti l-opportunita' li tipprezenta l-każ tagħha, "*bil-kitba **jew** bil-fomm jew bit-tnejn*". Disposizzjoni li tagħti diskrezzjoni lill-Bord.

17. Kif jirriżulta mid-deċiżjoni tal-Bord, iż-żewġ partijiet ingħataw l-istess opportunita` li jipprezentaw id-dokumenti relattivi tagħhom li deherilhom rilevanti sabiex jissostanzjaw il-posizzjoni tagħhom. L-appellant ippreżenta dokumenti relatati mal-attendenza tiegħu.
 18. L-appellant jilmenta illi kieku ingħata l-opportunita` li jidher quddiem il-Bord u li jieħu sehem attiv fil-proċedura, kien ikun jista' jagħti l-verżjoni tiegħu u/jew jispjega ruħu b'mod aktar ċar. F'dan ir-rigward l-appellant, bażat fuq it-tagħrif li hu stess ippreżenta lill-Bord, kieku ried kellu kull opportunita` li jippreżenta dikjarazzjoni u dokumenti li jiġgustifikaw l-assenza tiegħu matul ix-xhur ta' Ottubru u Novembru 2017. Għaldaqstant, m'għandux raġun jilmenta li ma nghatax smiegħ xieraq.
 19. F'kull kaž ukoll jekk għall-grazzja tal-argument għandu raġun, din il-qorti ma tistax tiddeċċiedi dan l-aggravju b'mod iż-żolat. Qiegħed jingħad hekk għaliex il-meritu tal-appell tal-appellant hu bażat fuq it-teżi li l-Bord applika regolamenti li m'humiex parti mil-liġi applikabbi għall-każ in eżami. Ta' xejn l-appellant jirnexxi fuq l-ewwel aggravju u jfalli fit-tieni aggravju. Dwar il-meritu l-posizzjoni tal-appellant hi ċara, fis-sens li għall-każ tiegħu tapplika Leġislazzjoni Sussidjarja 217.09. Huwa jikkontesta r-ragunament tal-Bord dwar il-meritu **biss** fuq il-fatt li jsostni li l-Bord naqas milli japplika l-liġi korretta. Il-punti ta' fatt li ssemmew fid-deċiżjoni tal-Bord u li fforma l-baži għad-deċiżjoni appellata, ma ġewx kontestati mill-appellant. Meħud in konsiderazzjoni dak li ngħad u li ser jingħad, seduta li fiha l-appellant jagħti l-verżjoni tiegħu ma kienet tagħmel l-ebda differenza.
- (iv) *It-tieni aggravju: il-liġi applikabbi għall-applikazzjoni kellha tkun Leġislazzjoni Sussidjarja 217.09.*
20. Fit-tieni aggravju tiegħu l-appellant jilmenta li l-applikazzjoni kellha tkun ikkunsidrata skont Leġislazzjoni Sussidjarja 217.09 (*Kundizzjonijiet għad-Dħul ta' Ċittadini ta' Pajjiżi Terzi Ghall-Finjet ta' Studju*), u mhux skont il-Visa Code;

"Illi effettivament d-drittijiet tal-appellant gew leži meta l-applikazzjoni tiegħu flok ġiet iġġudikata ai termini tal-Liġi Sussidjarja Numru 217.09 – Kondizzjonijiet għad-Dħul ta' Ċittadini ta' Pajjiżi Terzi Għall-Finijiet ta' Studju – errornjament u a kontra sens tal-istess regolament iġġudikaw din l-applikazzjoni ai termini tal-Visa Code meta l-applikazzjoni de quo hija jew kellha tkun regolata mir-regolament li hemm imnizże fil-liġi speċjali u čioe' 217.09;

Illi l-liġi speċjali li l-bniedem kompetenti li jevalwa tali applikazzjoni huwa d-Direttur għaċ-Ċittadinanza u Affarijiet ta' Espatrijazzjoni u mhux id-Direttur tac-Central Visa Unit;

Illi allura d-deċiżjoni tal-Bord tal-Appell hija msejsa fuq applikazzjoni ħażina tal-liġi għaliex li kellu jara primarjament huwa jekk f'dan il-każ kienx hemm l-applikazzjoni korretta tal-liġi u čioe' r-regolament taht LS 217.09".

21. Fil-fatt it-talba li għamel fir-rikors tal-appell hi sabiex din il-qorti tħassar id-deċiżjoni tal-Bord u minflok "tilqa' l-applikazzjoni tal-appellant jew tirrimetti l-atti lura lill-Immigration Appeals Board u tidderiġi lill-istess Board sabiex jiddeċiedi l-appell ai termini tal-Liġi 217.09".
22. Leġislazzjoni Sussidjarja 217.09 (*Regolamenti tal-2008 dwar il-Kondizzjonijiet għad-Dħul ta' Ċittadini ta' Pajjiżi terzi għall-finijiet ta' Studju*) kienet tirregola l-ħruġ ta' *residence permit*, b'mod partikolari jfisser awtorizazzjoni **ta' kull tip** li jagħti dritt ta' residenza f'Malta lil *third country national* li jiġi Malta għall-ghanijet partikolari li jissemmew fl-istess liġi. Leġislazzjoni Sussidjarja li biha ġiet transposed fil-liġi Maltija d-Direttiva 2004/114 tat-13 ta' Dicembru, 2004 li tipprovdi għall-kondizzjonijiet biex *third country nationals* jidħlu f'pajjiżi membri tal-Unjoni Ewropea għal skop ta' studju, u raġunijiet oħra (Direttiva li illum ġiet aġġornata permezz tad-direttiva 2016/801 u li b'seħħ mill-24 ta' Mejju, 2018 rrevokat id-Direttiva 2004/114).
23. L-appellant isostni li huwa kien jikkwalifika bħala 'student' taħt l-imsemmija Leġislazzjoni Sussidjarja.
24. Jirriżulta li l-appellant kien irregista biex isegwi kors ta' STC Highe Education f'Malta. Il-kors kien International Foundation Year Diploma MQF Level 4. Il-perjodu tal-kors kien mill-10 ta' Ottubru, 2017 sat-30 ta' Settembru, 2018. Minħabba li suppost sal-lum lesta l-kors, hemm dubju kemm għad għandu interess ġuridiku li jkompli bl-appell. Interess ġuridiku li jrid jeżisti f'kull stadju

tal-proċeduri.

25. Madankollu taħt Leġislazzjoni Sussidjarja 217.09 (giet imħassra bl-Avviż Legali 212 tal-2018), 'student' tfisser *third country national* li jkun aċċettat f'istituzzjoni ta' edukazzjoni ogħla u jkun ġie aċċettat biex isegwi *full-time course* li jwassal ghall-kwalifika ta' **edukazzjoni ogħla** ('*a full time course leading to a higher education qualification*) rikonoxxuta mill-Malta Qualification Recognition Information Centre. '*Edukazzjoni ogħla*' hi definita fl-Att dwar I-Edukazzjoni fl-artikolu 63, u tfisser tagħlim li ma jkunx parti mill-edukazzjoni obbligatorja, li tista' sservi biex tinkiseb kwalifika nazzjonali klassifikata **fil-livell 5 tal-Qafas Malti tal-Kwalifikasi jew ogħla**. Lanqas m'hemm prova li I-kors li għamel kien 'kors preparatorju' li jsir qabel I-edukazzjoni ogħla (ara definizzjoni ta' student fl-imsemmija leġislazzjoni sussidjarja).
26. Peress li I-kors li qiegħed isegwi I-appellant hu livell 4 tal-Qafas Malti tal-Kwalifikasi, ma jikkwalifikax bħala kors ta' studju li jwassal għall-kwalifika ta' edukazzjoni ogħla. Għalhekk jidher li I-appellata għandha raġun li I-Leġislazzjoni Sussidjarja 217.09 ma tapplikax għall-każ tal-appellant. Daqstant, ieħor ma jistax jingħad li d-deċiżjoni tal-appellata hi *ultra vires*, ġialadarba għal dan il-każ ma kinitx tapplika I-imsemmija leġislazzjoni sussidjarja. Billi I-meritu tal-appell hu bażat fuq dik il-liġi sussidjarja li I-qorti kkonkludiet li m'hijiex applikabbli għall-każ in eżami, dan I-aggravju hu miċħud ukoll.

Għal dawn il-motivi tiċħad I-appell bl-ispejjeż kontra I-appellant.

Anthony Ellul.